

# NOVRUZ BAYRAMINIZ MÜBARƏK!



# İŞİQ

İctimai-siyasi qəzet

Qəzet 1930-cu ildən çıxır

ŞİRVAN ŞƏHƏRİ

№6 (7477)

21 mart 2020-ci il

Şənbə

Qiyməti 20 qəp.

## Şirvan Şəhər İcra Hakimiyyətinin başçısı İlqar Abbasovun Novruz bayramı münasibəti ilə

Əziz həmvətənlər!

Hörmətli şirvanlılar!

Sizi tarixi minillərlə ölçülən və milli-mənevi dəyərlərimiz sırasında özünəməxsus yeri olan Novruz bayramı münasibətilə səmimi qəlbədən təbrik edir, hər birinizə can sağlığı, səadət, bahar tərəvəzli günlər arzu edirəm.

Novruz insanlar arasında birlik və mehribanlığın möhkəmləndirilməsi, onların bir-birinə mərhəmət və diqqət göstərməsi kimi sağlam təməllər yaradır. Bu bayram təbiətin oyanışı, həyatın yenilənməsi, dirçəlişin rəmzidir. Deməli, Novruz təkcə insanlığın deyil, yer üzündəki bütün canlı varlıqların bayramıdır.

Azərbaycanı qədim sivilizasiyanın mərkəzlərindən biri kimi tanıdan misilsiz dəyərlərimiz sırasında Novruz bayramı müstəsna mövqeyə malikdir. Ümummilli lider Heydər Əliyevin respublikamıza rəhbərliyi dövründə Novruz bayramının dövlət səviyyəsində qeyd edilməsi tarixi köklərə qayıdışın parlaq nümunəsi olmaqla yanaşı, xalqımızın həmrəyliyi və bütövlüyünü təcəssüm etdirmişdir.

Ulu Öndərin siyasi kursunu ləyaqətlə davam etdirən dövlət başçısı cənab İlham Əliyev öz fəaliyyətində adət-ənənələrimizə, milli-mənevi dəyərlərimizə ehtiram və qayğı ilə yanaşır, milli birlik və

## Təbrik



həmrəyliyimizi əks etdirən Novruz bayramı hər il ölkəmizdə yüksək səviyyədə qeyd olunur.

Azərbaycan Respublikasının

Birinci vitse-prezidenti Mehriban xanım Əliyevanın təşəbbüsü və dəstəyi ilə Novruz bayramı UNESKO-nun qeyri-mədəni irs

siyahısına daxil edilmiş, BMT-nin Baş Assambleyası tərəfindən 21 mart tarixi "Beynəlxalq Novruz Günü" elan olunmuşdur. Beləliklə, bu bayram regional müstəvidən çıxaraq beynəlxalq səviyyəli tədbirə çevrilmişdir.

Ölkəmizin hər yerində olduğu kimi Şirvan şəhərində də Novruz bayramı böyük sevgi və coşqu ilə qarşılanır. Xalqımızın zəngin adət-ənənəsini bu bayramda bütün gözəlliyi ilə bir daha görmək olur.

Bayram günlərində hər bir azərbaycanlı birləşdirən müqəddəs arzular var. Dövlət müstəqilliyimiz daimi, əbədi olsun! İşğal olunmuş torpaqlarımızda qələbə çalaq, bayram tonqalları yandıraq!

Bu arzuların həyata keçməsi, daha gözəl, inkişaf etmiş, bütöv Azərbaycanın yaradılmasında hər bir şirvanlı bundan sonra da möhtərəm Prezidentimiz cənab İlham Əliyevin ətrafında sıx birləşəcək, onun yeritdiyi dövlət siyasətini dəstəkləyəcək!

Əziz şirvanlılar, bir daha sizi Novruz bayramı münasibətilə təbrik edir, sizə günbəgün inkişaf edən ölkəmizdə firavan həyat, əmin-amanlıq, tərəqqi arzulayıram. Bu bayram hər bir ailəyə bol ruzi-bərəkət və xoş ovqat gətirsin!

**Novruz bayramınız mübarək olsun!**



Səməd Vurgun

## BAHAR DÜŞÜNCƏLƏRİ

Bahar, istəklimsən başdan, binadan, Ən gözəl qızısan sən təbiətin! Xoşbəxt yaranmısan xoşbəxt anadan; Gözünün odusan şeirin, sənətin, Ən gözəl qızısan sən təbiətin!

Sənin də şair tek qanın qaynardır, Yerdə arzuların gül açıq rəng-rəng! Başında daima fikirlər vardır, Daima döyünür sinəndə ürək.

Yerdə arzuların gül açıq rəng-rəng. Sükuta düşmənsən əzəldən sən də... Nə yatır, nə də bir sakit olursan. Çöllərə min yaşıl xalı sərsən də,

Çarpışıb yağışla, boranla, qarla- Qışın son nəfəsi- qasırğalarla- Sən də döyüşlərdə yaşa dolursan, Nə yatır, nə də bir sakit olursan!

Buludlar qoynunda çaxan şimşəyin Sivri qılınc kimi sıyrılır qından. Tufan da qoparıb bəzən küləyin, Dağlara səs düşür qışqırığından...

Bahar! Qoy suların kurhagur axsın, Sinəmin üstündən geşin sellərin. Başının üstündə şimşək də çaxsın. Qoy tufan qoparsın əsən yellərin!

Doyunca çarpışıb qasırğalarla, Göydə qartal kimi yorulmuş mən də, Sonra qoşa yatıb dostum baharla Baş-başa, dincəlim bir göy çəməndə...

Dən olub səpilək, gəl sənənlə mən, Göyərək torpaqda sünbüllər kimi; Qızlar gülab çəksin qoy ətrimizdən, Baharın zineti al güllər kimi!

Qoşa çinar olub bitək yol üstə, Göylərə boy ataq öz ölkəmizdə. Yayın istisində Muğanda, Mildedə, Yolçular dincəlsin, qoy kölgəmizdə.

Ya da dağ döşündə qoşa qaynayan, Ürək sərindən çeşmələr olaq... Yerdə bulud-bulud axıb oynayan Sərin çaylar kimi axdıqca dolaq...

Yer qazaq, su çəkək boz səhralara, Daş yonacaq, söz yazaq iki əl kimi... Göyləri şimşək tek biz yara-yara, Gəzək yer üzünü bir əməl kimi.

Bir cüt ala gözlü göyərçin olub, Gəl yer kürəsinin çiyinə qonaq. Şeir tek dillənib, nəgmə tek ötüb, Dildən-dile düşək, əzbər oxunaq.

Bir cüt məşəl olsun ürəklərimiz, Bir cüt ulduz kimi baş-başa yanaq. Sülhün, səadətin keşiyində biz Gəl qoşa dayanaq, qoşa da yanaq.

Min il ömür sürək sənənlə qoşa Bir canda döyünən iki ürək tek. Min il nəfəs verək torpağa, daşa, Nəsilən-nəsilə təzələşərək...



**Novruz əsrlərin dərinliyindən gəlib bizim günlərə çıxmış ən şən və gözəl bayramlardan biridir. Bu bayramı qeyd etmək təzə ili, baharın ilk gününü qarşılamaq deməkdir. Alimlərin fikrincə bu bayramın tarixi çox qədimdir.**

İslam xadimləri bu bayrama həmişə dini rəng verməyə çalışırlar. Ancaq Novruzun İslamdan da əvvəl yaranmasına görkəmli maarifçilərdən Firdovsi, Rudaki, Nizamül-Mülk, Sədi, Hafiz və başqaları da təsdiq edirlər. Novruz bayramının yaranması tarixinə həsr olunmuş yazılardan Nizamül-Mülkün "Siyasetname"sini, Ömər Xəyyamın "Novruzname"sini və başqalarını qeyd etmək olar.

Novruz bayramının mənşəyi, onunla bağlı əsətlər, miflər qədimdir. Tədqiqatçılar Novruz

## NOVRUZ: BİRLİK, QARDAŞLIQ BAYRAMI

bayramının məhz Yaxın Şərqi qədim əkinçiliklə məşğul olan xalqlar arasında meydana gəldiyini söyləyirlər. Əslində, xalqın bayramla əlaqədar keçirdiyi mərasimlər heç bir dini əhkamlarla bağlı deyildir. Əksər xalqlar bahar bayramının əsl mahiyyətindən doğan bir sıra adət-ənənələri, oyunları indiyədək saxlamışlar. Orta əsr müəllifləri şərqi ölkələrində islam dini yayıldıqdan sonra da Novruz bayramında yaz ənənələrinin, əkinçilik təqvimini etiqadlarının möhkəm yer tutduğunu göstərir.

Əbu Reyhan əl-Biruni (XI əsr) Novruz bayramı haqqında müxtəlif rəvayətlərdən, onun yaranması səbəblərindən, bu bayram münasibətilə xalq arasında yayılmış adət-ənənələrdən bəhs etmiş, Novruz bayramının təbiətin oyanması, əkinçilik təsərrüfatının başlanması ilə bağlı əsl dünyəvi bayram olduğunu qeyd etmişdir. Novruzun gəlişi klassik Şərq, o cümlədən Azərbaycan poeziyasında geniş yayılmış "Bahariyyə" adlı lirik şeirində də təsvir və tərənnüm edilir.

Novruz şimal yarımkürəsində astronomik yazın başladığı, gecə-gündüz bərabərliyi günündə (martın 20, 21, 22-də) keçirilir. Bir sıra xalqlar yaz fəslinin gəlməsini təbiətin canlanması

ilə bağlamış, bu münasibətlə şənliklər keçirmiş, onu yeni ilin başlanğıcı kimi bayram etmişlər. Ümumilikdə Novruz İranda, Qafqazda və Mərkəzi Asiyada çox tənənəli şəkildə qeyd edilir.

Novruz inanclarının əsasında insana, təbiətə həyat verən dörd ünsürün - Suyun, Odun, Yelin (havanın), Torpağın isinməsi, "dirilməsi" durur. Odur ki, Novruz şənlikləri təzə ilin başlanması, yeni martın 21-nə dörd həftə qalmış keçirilməyə başlayır. Bu aya Boz ay deyirlər. Həmin ayın hər çərşənbəsi təbiətin bir ünsürü ilə əlaqələndirilmiş və beləliklə, insanların təsəvvüründə ilaxır çərşənbələr yaranmışdır. Əski inamlara görə bu çərşənbələrin hər birində təbiətin dörd ünsüründən biri "dirilmişdir". İlin Novruzdan əvvəlki dörd axır çərşənbəsi müqəddəs sayılır. Bunlar Su çərşənbəsi, Od çərşənbəsi, Yel çərşənbəsi və Torpaq çərşənbəsi adlanır.

Birinci su çərşənbəsi adlandırılır. Yeni, bahara doğru çayların azacıq buz bağlayan yerləri ərilib çaylara tökülür. Torpaq yavaş-yavaş islanmağa başlayır. Qızlar bulaqlardan sərən, şirin su gətirərdilər, evin ətrafına çiləyərkdilər, üzlerini yuyardılar.

(davamı 2-ci səhifədə)



# NƏSİLLƏRƏ ÖRNƏK ZİYALİ ÖMRÜ

Onun keçdiyi uzun ömür yolu çoxşaxəli, keşməkeşli və eyni zamanda başqalarına nümunə olacaq bir həyat məktəbidir. Allah-təala yaratdığı bu bəndəsini çox sınaqlara çəkmiş, həyatın bütün çətinliklərini, ağrı-acısını və şirinliyini daddırıb.

Söhbət Böyük Vətən müharibəsi iştirakçısı, vaxtı ilə atası Zeynalabdin Ələkbər oğlu Vəliyevlə özü də bilmədən almanlara qarşı eyni cəbhədə vuruşmuş Vəli Zeynalabdin oğlu Ələkbərovdan gedir.

O, 1922-ci ilin iyul ayında Qərbi Azərbaycanın Qəmərlı rayonunun (indiki Artaşat) Sabunçu kəndində anadan olub. Ailədə 6 uşaq olublar. V.Ələkbərov 1937-ci ildə Zəngibasar rayonunun Uluxanlı kəndində natamam orta məktəbi bitirdikdən sonra həmin il İrəvanda texnikuma daxil olub tələbə adını qazanır. Texnikumu bitirdikdən sonra bir müddət doğulduğu Sabunçu kəndində müəllim işləyir. Lakin bu uzun çəkmir. 1941-ci ilin iyun ayının 22-də Hitler Almaniyasının Sovet İttifaqına qəflətən hücumu onun da arzularını yarımçıq qoyur. O, 1941-ci ilin noyabr ayının 23-dən 1944-cü ilin 17 avqustuna qədər zabit kimi ölüm-dirim savaşında olur.

Döyüşlərin birində yaralandığına görə ordudan tərxis olunur. Lakin o, evə qayıtdıqdan sonra atasını görə bilmir. Mənfur erməni xisləti burada da özünü göstərmiş 58 yaşlı atasını da başqasının yerinə müharibəyə göndərirlər. Bir il 6 aydan sonra Zeynalabdin 1943-cü ilin 13 aprelinde Krasnodar diyarının Abinski rayonunda döyüşdə həlak olur və həmin rayonun Miqemski qəbiristanlığında dəfn olunur. Maraqlıdır ki, ata və oğul 589-cu polkun tərkibində eyni vaxtda bu rayonun azad olunması uğrunda vuruşsalar da, bir-birlərindən xəbərsiz olurlar. Yalnız atasının «qara kağızı» gələndən sonra o bunu bilir. İkinci Dünya Müharibəsindən qayıtmayan 350 mindən çox azərbaycanlılardan biri də 60 yaşına az qalmış Zeynalabdin olur.

Sağlamlığı qismən bərpa olunan gənc zabit Vəli Ələkbərov 1944-cü ildən 1950-ci ilə qədər yenidən Sabunçu kəndindəki 7 illik məktəbdə müəllim, məktəb direktoru işləyir. Eyni zamanda 1949-50-ci illərdə Naxçıvanda 2 illik Pedaqoji Müəllimlər İnstitutuna da qiyabi yolla oxuyub qurtarır. Lakin burada çalışmaq ona qismət olmur. Stalinin əmri ilə o da digər həmyerliləri kimi deportasiya olunaraq öz doğma ata-baba yurdlarından köçürürlər. 1950-ci ilin aprel ayının sonlarında keçmiş Əli Bayramlı (indiki Şirvan) rayonunun Dadaşbəyli kəndində məskunlaşırıqlar. V.Ələkbərov elə o gündən ömrünün sonuna kimi bu şəhərdə müxtəlif vəzifələrdə çalışıb.

Onun ictimai-siyasi fəaliyyəti də çox geniş və əhatəli olmuşdur. Müxtəlif vaxtlarda şəhər (rayon) partiya komitəsində plenum və büro üzvü, şəhər XDS-nin deputatı, İcra hakimiyyəti başçısının Şura üz-

vü olmuşdur. YAP-ın üzvü V.Ələkbərov həmişə Heydər Əliyev ideyalarına sadıq qalmışdır.

V.Ələkbərovun əməyi də əvəzsiz qalmamışdır. «Qırmızı Əmək Bayrağı», «Birinci dərəcəli Böyük Vətən müharibəsi» ordenləri, «İgidliyə görə», «Döyüşdə fərqlənməyə görə», «Qafqazın müdafiəsinə görə», «1941-45-ci illərdə Almaniyada qələbəyə görə», «Əmək veteranı» və digər müxtəlif medallarla təltif olunmuşdur.

Respublikanın bir çox regionlarında Vəli müəllimi yaxşı tanıyırdılar. Evi həmişə qonaqlı-qaralı olub.

Vaxtı ilə onunla bir yerdə işləmiş, hazırda Şirvan şəhər veteranları təşkilatının sədri Vaqif Qayıbov Vəli müəllimlə bağlı xatirələrini bizimlə də bölüşərək dedi:

-Yaxşı yadımdadır, ali məktəbə daxil olmaq üçün sənədlərimi hazırlamışdım. Sənəd qəbulu vaxtının qurtarmasına az vaxt qalmışdı. Maarif şöbəsinin müdiri Vəli müəllimə onları imzalatdırmalı idim. Onun qəbul otağına çatanda artıq gec idi. Nəhar fasiləsinə gəldirdi. Qapıda rastlaşdıq. Salam verib gəlişimin məqsədini çəkinə-çəkinə (gecikdiyim üçün) ona bildirdim. «Niyyə belə gecikmişən?» deyib-geri döndü. Sənədlərimi diqqətlə gözdən keçirib imza atdıqdan sonra möhür vurub əlimi sıxaraq dedi:

-Gərək etimadımızı doğruldasan. Təşəkkür edib sağollaşaraq dedim: -Vəli müəllim, sağlıq olsun, tələbə bileti alan kimi birincilərə bura-sizin yanınıza qayıdacağam. Elə də oldu. İlk sevincimi Vəli müəllimlə bölüşdüm.

O, həm də çox dəqiq və tələbkər idi. Metodist işləyəndə də şöbəyə hamıdan tez gələr, ən axırda gərdirdi. İşini də vaxtında, dəqiq yerinə yetirirdi, həddindən artıq məsuliyyətli idi.

Vəli müəllimlə bağlı xatirələr bitib-tükənməz. Bizə elə gəlir ki, onun haqqında kitab da yazılmalıdır.

Bir maraqlı faktı da diqqətli oxucularımızın nəzərinə çatdırmaq istəyirəm: Vəli müəllim hələ ata evində olarkən ailədə 3 bacı, 3 qardaş olublar. 1946-cı ildə Novruzova Xanım (hazırda sağdır, 92 yaş var) Yusuf qızı ilə ailə həyatı qurandan sonra Ələkbərovlar ailəsində də 6 uşaq: 3 bacı, 3 qardaş dünyaya gəlib. Çimnaz, Əkbər, Güllara, İlqar, Fatma və Rahim.

On ildən artıq Şirvan şəhər Ağsaqqallar Şurasına da rəhbərlik etmiş Vəli Zeynalabdin oğlu Ələkbərov 2016-cı ilin baharında mart ayının 17-də 94 yaşında dünyasını dəyişmişdir.

**Ruhu şad olsun.**

**Vaqif QAYIBOV,**  
Şirvan şəhər Veteranları  
Təşkilatının sədri,  
Musaxan HEYDƏRLİ,  
AJB-nin üzvü, «İŞİQ»  
qəzetinin ictimai müxbiri

## Şirvan şəhər prokurorluğunun əməliyyat işçilərinin 2020-ci ilin II rübündə vətəndaşların yerlərdə qəbulunun keçirilməsinə dair C Ə D V Ə L

No	Qəbulun keçirildiyi yer	Tarix	İcraçılar
1	Şirvan şəhəri, 21 sayılı tam orta məktəb	03.04.2020	Prokuror Natiq Abdullayev
2	Şirvan şəhəri, 11 sayılı tam orta məktəb	29.04.2020	Prokurorun müavini Rain Əliyev
3	Şirvan şəhəri, 9 sayılı tam orta məktəb	04.05.2020	Prokuror Natiq Abdullayev
4	Şirvan şəhəri, 18 sayılı tam orta məktəb	22.05.2020	Prokurorun köməkçisi Nəriman Nərimanlı
5	Şirvan şəhəri, Hacıqəhrəmanlı qəsəbəsi	02.06.2020	Prokuror Natiq Abdullayev
6	Şirvan şəhəri, 17 sayılı Nümunəvi məhəllə	30.06.2020	Prokurorun müavini Rain Əliyev

**Natiq Abdullayev,**

**Şirvan şəhər prokuroru, baş ədliyyə müşaviri**

### 31 MART-AZƏRBAYCANLILARIN SOYQIRIMI GÜNÜ QARŞISINDA

## GÜCÜNÜ DÜŞMƏNƏ GÖSTƏRƏN XALQ

**XX əsrin əvvəllərindən sonuna kimi xalqımız olmazın əziyyətlər, işgəncələr, soyqırımlarla qarşılaşdı. Bütün bunları yaşamağa məhkum olan xalqımız müstəqilliyini əldə etməyi bacardı.**

1918-ci il 31 mart soyqırımı da başımıza gələn müsibətlərdən biridir. Həmin dövrdə Bakıda vəziyyət son dərəcə çox gərgin idi. «Müsavat» partiyasının nüfuzunun güclənməsi bolşevikləri qorxuya salmışdı. Bakı Sovetinin milli qırğın törətməkdə məqsədi «Müsavat» partiyasının sosial bazasını zəiflətmək və Azərbaycan milli hərəkatına divan tutmaq idi. Martin 15-də S.Şaumyanın «Bakı Soveti Cənubi Qafqazda vətəndaş müharibəsinin başlıca istehkamına çevrilməlidir» göstərişi soyqırımın başlanmasına əslində bir çağırış idi.

Lakin qırğına başlamaq üçün bir bəhanə lazım idi. Bəhanə isə martın 24-də şəxsi heyəti müsəlmanlardan ibarət olan «Evelina» gəmisinin tərkisilahlı edilməsi idi. Bu isə azərbaycanlılar yaşayan məhəllələrdə insanların ciddi etirazına səbəb oldu və silahların geri qaytarılması tələb edildi. Düşmənin qırğına əməli-başlı hazırlıq görürdü. Belə ki, mart ayının 30-da milli qırğın hərəkatının həyata keçməsinə rəhbərlik edəcək Bakı Soveti yanında İnciləbi Müdafiə Komitəsi yaradıldı. Qırğın ərəfəsində öz bitərəfliyini elan edən «Daşnaksütun» partiyası və Erməni Milli Şurası Bakı Sovetini müdafiə etdi. Martin 30-da erməni kilsəsi yanında toplaşan daşnak dəstəsi müsəlmanlara ilk atəşi açdı. Martin 31-də isə bolşevik-daşnak dəstələri azərbaycanlılar yaşayan «Kərpixana», «Məmmədli» və başqa məhəllələrə hücum etdilər. Təxribatçı ermənilər rus matroslarını da qırğına sövq etdilər. Belə ki, onlar qırğının guya azərbaycanlıların içərilərindəki rusları qırmaları ilə başladığını söylədilər. Təxribata uyan matrosları gəmi və təyyarələrdən müsəlman məhəllələrini bombalamağa başladılar. Lakin bünün təxribat olduğunu bilincə atəşi dayandırdılar.

Qeyri-bərabər döyüşdə soyqırıma məruz qalan müsəlmanlar müqaviməti martın 31-də dayandırsalar da qırğın aprel 2-nə kimi gecədən xeyli keçənə qədər davam etdi. Bolşevik-daşnak birləş-

mələri «Kaspi» mətbəəsini, «Açıq söz» qəzetinin redaksiyasını, «İsmailiyyə» binasını yandırmış, «Təzəpır» məscidinin minarələrini top atəşinə tutmuşlar. Təkcə Bakıda 12 mindən çox azərbaycanlı öldürülmüşdür. Bakıdan başqa Şamaxı, Salyan, Quba, Kürdəmir və Lənkəran qəzalarında da milli qırğın törədilmişdir. Kürdəmirin və Lənkəranın 130 yaşayış məntəqəsinin əhalisinə qanlı divan tutulmuşdur. Apelin 3-16-da Şamaxı əhalisi də milli qırğının qurbanı olmuşdur. Ermənilər 8 mindən artıq dinc azərbaycanlı əhalini öldürmüş, 72 kəndi dağıtmış, 12 məhəllə məscidi və 800 illik tarixə malik «Cümə» məscidini yandırmışlar. Milli qırğın 1918-ci il sentyabr ayının ortalarındakı davam etdi. Bu soyqırım zamanı 50 minə qədər azərbaycanlı öldürüldü.

S.Şaumyan başda olmaqla bolşevik daşnak birləşmələrinin törətdikləri 1918-ci il mart soyqırımı Azərbaycanın müstəqillik ideyalarına, milli demokratik qüvvələrə zərbə vurmaq məqsədilə baş tutmuşdur. Lakin bu Azərbaycanda sovetləşmə ideyasına güclü zərbə vurdu. Xalqda milli və dövlətçilik ideyalarını gücləndirdi.

Qorxuya düşən bolşeviklər Bakıda hakimiyyətlərini möhkəmləndirmək üçün azərbaycanlılara məxsus qəzet və jurnalları bağladılar. Şəhər təsərrüfatı bolşeviklərin ixtiyarına keçdi. Erməni Milli Şurasından başqa bütün milli şuraların fəaliyyətini qadağan etdilər. 1918-ci il aprel 25-də yaranan Bakı Xalq Komissarları Sovetinin (XKS) tərkibi də ermənilərdən ibarət idi. Tərkibdə yalnız 3 azərbaycanlı var idi. Bu isə XKS-nin milli dayaqlara malik olmamasını göstərirdi. Yaratmış olduqları hərbi qüvvələrin sayı 18 minə çatırdı ki, onların da 13 minini ermənilər təşkil edirdi.

Bütün bu hazırlıqlar, təxribatlar oyanmış xalq qarşısını ala bilmədi. Bu yolla əsarətdə olan xalqları qorxutmağa, onların müstəqillik ideyalarını boğmağa çalışan bolşeviklər isteklərinə çata bilmədilər. Əksinə xalqın müstəqilliyi, azadlığa olan sevgisini daha da artırdı. Bütün faciələrə rəğmən xalqımız öz müstəqilliyini 1918-ci il mayın 28-də bəyan etdi. Bir daha nə qədər güclü xalq olduğumuzu düşmənlərə göstərdik.

**Aidə CƏNNƏTQIZI**

